

দৈনিক জনমভূমি

portal : www.dainikjanambhumi.com

e-paper : www.dainikjanambhumi.co.in

Dainik Janambhumi

একবিশতিতম বছৰ, সংখ্যা ১৫২ ● দেওবাৰ ● ২৬ মাঘ ১৯৪৬ শক RNI No. ASSASS/2006/16737 DAINIK JANAMBHUMI Tinsukia Sunday February 9, 2025 ● ১৪ পৃষ্ঠা ● তিনিচুকীয়া, যোৰহাট, গুৱাহাটী আৰু বড়াইগাঁৱৰ পৰা প্ৰকাশিত

কানৈ মহাবিদ্যালয়ত 'আমাৰ সপোনৰ অসম : নৱ প্ৰজন্মৰ দৃষ্টিভংগী' বক্তৃতানুষ্ঠান

ডিব্ৰুগড় : ষ্টাফ ৰিপ'ৰ্টাৰ, ৮ ফেব্ৰুৱাৰী : 'যুৱ সমাজৰ নৈতিকতা সবল হ'ব লাগিব। সমাজ বা ৰাজ্যখন সুস্থিৰ কৰি ৰাখিবলৈ হ'লে নৈতিকতাক অধিক গুৰুত্ব দিব লাগিব।' ৰাজ্যৰ আগশাৰীৰ সংবাদ পত্ৰ দৈনিক অসমৰ হীৰক জয়ন্তী বৰ্ষ উপলক্ষে ডিব্ৰুগড় হনুমানবন্ধ সুৰজমল কানৈ মহাবিদ্যালয়ত আজি 'দৈনিক অসমৰ আলাপ' শীৰ্ষক এক অনুষ্ঠানত অংশ গ্ৰহণ কৰি এই তাৎপৰ্যপূৰ্ণ মন্তব্য কৰিছে অক্ষয়চন্দ্ৰ বিশ্ববিদ্যালয়ৰ ছাত্ৰ কল্যাণ বিভাগৰ সঞ্চালিকা ড° গীতা গোস্বামীয়ে। ডিব্ৰুগড় হনুমানবন্ধ সুৰজমল কানৈ মহাবিদ্যালয় আৰু নন্দলাল বৰগোহাঁই চিটি মহাবিদ্যালয়ৰ উদ্যোগত তথা কানৈ মহাবিদ্যালয়ৰ ছাত্ৰ একতা সভা, কানৈ কলেজ কুইজ আৰু তৰ্ক ক্লাব, কনিষ্ঠী কানৈ ছাত্ৰী নিৰাস কুইজ আৰু তৰ্ক ক্লাব আৰু ডিবেঞ্চৰ চলিহা ছাত্ৰাসকল কুইজ আৰু তৰ্ক ক্লাবৰ সহযোগত অনুষ্ঠিত

হোৱা অন্তৰংগ আলাপ অনুষ্ঠানত অংশ গ্ৰহণ কৰি ড° গোস্বামীয়ে কয়— উঠি অহা প্ৰজন্মৰ এক সপোন থাকে। সেই সপোন হ'ল ভৱিষ্যতৰ এখন সুন্দৰ সমাজত বসবাস কৰাৰ। আমি সপোন দেখিব লাগিব আৰু সেই সপোনক সাকাৰ ৰূপ দি আমাৰ সপোনৰ অসমখনক গঢ়ি তুলিব লাগিব। সমাজত বিভিন্ন ধৰণৰ পতন আহিছে। যিটোৱে আমাক শংকিত কৰাৰ লগতে নতুন প্ৰজন্মক আৰু শংকিত কৰি তুলিছে। নিজৰ সপোনৰ ৰাজ্যখনক কিদৰে প্ৰতিষ্ঠা কৰিব পাৰি তাৰ দায়িত্ব সকলোৰে আছে। ড° গোস্বামীয়ে ছাত্ৰ-ছাত্ৰীসকলক উদ্দেশ্যি দিয়া অনুপ্ৰেৰণামূলক বক্তব্যত কয়— আমি সকলোকে সমান দৃষ্টিৰে চোৱা উচিত। সমভাৱাপন্ন মানসিকতাৰে আগবাঢ়িলেহে সমাজখন অধিক সুন্দৰ হৈ পৰিব। দৈনিক অসমৰ জ্যেষ্ঠ উপ-সম্পাদক পুলিন কলিতাই আঁত ধৰা অনুষ্ঠানত আদৰ্শী ভাষণ প্ৰদান



কৰে ডি এইচ এছ কানৈ মহাবিদ্যালয়ৰ অধ্যক্ষ ড° শশীকান্ত শইকীয়াই। আদৰ্শী ভাষণ প্ৰসংগত অধ্যক্ষ ড° শইকীয়াই কয়— নতুন প্ৰজন্মই সমাজখন আগুৱাই নিয়াৰ দায়িত্ব ল'ব লাগিব। নৱ প্ৰজন্মৰ ওপৰতেই নিৰ্ভৰশীল আমাৰ সমাজ ব্যৱস্থা। তেওঁ লগতে কয়— যিখন দেশৰ যুৱ প্ৰজন্ম শক্তিশালী হৈ থাকে, তেতিয়া সেইখন দেশ শক্তিশালী হৈ থাকে। দৈনিক অসমৰ সম্পাদক ড° হিতেশ ডেকাই

ভাষণত কয়— আজি মোৰ এখন সপোনৰ মহাবিদ্যালয় দেখাৰ সপোন সার্থক হ'ল। সকলো মানুহৰে সপোন থাকে আৰু থকা উচিত। তেওঁ কয় যে ভাষা এটাৰ উন্নতি, ভাষা এটাৰ গতি নিৰ্ভৰ কৰে ভাষা এটাৰ সঠিক ব্যৱহাৰৰ ওপৰত। একেটা ভাষণত তেওঁ কয় যে ভাষা এটা ধ্ৰুপদী যোগ্য কৰাটো কেতিয়াও মাইলষ্টন হ'ব নোৱাৰে। ভাষা নিৰ্ভৰ কৰিব ব্যৱহাৰৰ ওপৰত। ভাষা এটাৰ উত্তৰণ, ভাষাৰ ক্ৰমবিকাশ, ভাষা এটাৰ গতি নিৰ্ভৰ কৰে ব্যৱহাৰৰ ওপৰত। নিজৰ ঘৰখনত যদি ভাষাৰ শ্ৰদ্ধা নাথাকে, ধ্ৰুপদী সেই অসমীয়া ভাষাক বেছিদিন জীয়াই ৰাখিব নোৱাৰে। উল্লেখযোগ্য যে দৈনিক অসমৰ অন্তৰংগ আলাপ অনুষ্ঠানত আমাৰ সপোনৰ অসম : নৱ প্ৰজন্মৰ দৃষ্টিভংগী শীৰ্ষক বিষয়ত ডিব্ৰুগড়ৰ পাঁচখন

মহাবিদ্যালয়ৰ ছাত্ৰ-ছাত্ৰীয়ে সুন্দৰ আৰু সাৰলীল বক্তৃতা প্ৰদান কৰে। অনুষ্ঠানত ডিব্ৰুগড় হনুমানবন্ধ সুৰজমল কানৈ মহাবিদ্যালয়ৰ ছাত্ৰ পৰাঙ্গম শৰ্মা, নন্দলাল বৰগোহাঁই চিটি মহাবিদ্যালয়ৰ ছাত্ৰী অৰ্পণা কলিতা, মনোহাৰী দেৱী কানৈ মহিলা মহাবিদ্যালয়ৰ ছাত্ৰী জ্যোতিময়ী বৰঠাকুৰ, ডিব্ৰুগড় হনুমানবন্ধ সুৰজমল কানৈ বাণিজ্য মহাবিদ্যালয়ৰ ছাত্ৰী কবীনা গগৈ আৰু ডিব্ৰু মহাবিদ্যালয়ৰ ছাত্ৰ কপিল বড়াই বক্তৃতা প্ৰদান কৰে। নৱপ্ৰজন্মৰ মাজত অধ্যয়নৰ স্পৃহা বৃদ্ধিৰ লক্ষ্যৰে 'দৈনিক অসম'-এ আয়োজন কৰা 'দৈনিক অসমৰ আলাপ' শীৰ্ষক বক্তৃতানুষ্ঠানত দৈনিক অসমৰ প্ৰাক্তন সাংবাদিক ড° লোহিত শইকীয়া, দৈনিক অসমৰ প্ৰচালন প্ৰবন্ধক ভাস্কৰজ্যোতি দাস, ডিব্ৰুগড় কাৰ্যালয়ৰ সূৰ্য ফুকন, দৈনিক অসমৰ মৰাণৰ সাংবাদিক কৰুণা ফুকন, সাহিত্যিক ইন্দ্ৰ গগৈকে ধৰি কানৈ মহাবিদ্যালয়ৰ ভালেসংখ্যক অধ্যাপক-অধ্যাপিকা, কৰ্মচাৰী আৰু শতাধিক ছাত্ৰ-ছাত্ৰী উপস্থিত থাকে।

চাবুৱা আলহী গাঁৱত স্বাস্থ্য সজাগতা শিবিৰ অনুষ্ঠিত

তিনিচুকীয়া : নিজা প্ৰতিবেদক, ৮ ফেব্ৰুৱাৰী : চাবুৱাৰ আলহী গাঁৱৰ নামঘৰ প্ৰাংগণত সেৱা ভাৰতী পূৰ্বাঞ্চল আৰু মেস্যানেল মেডিকোজ অৰ্গেনাইজেশ্বন আৰু আই ল ইণ্ডিয়া লিমিটেডৰ সহযোগত ধনুৱতী সেৱা যাত্ৰা ২০২৫ শীৰ্ষক এক আন্তঃৰাষ্ট্ৰীয় পৰ্যায়ৰ এক স্বাস্থ্য সজাগতা শিবিৰ অনুষ্ঠিত হৈ যায়। প্ৰামাণ্যলত স্বাস্থ্য সম্পৰ্কীয় সজাগতা আৰু চিকিৎসক সকলক গাঁৱলৈ অনাৰ উদ্দেশ্যে আয়োজিত শিবিৰ মুকলি কৰে পানীতোলা উন্নয়ন খণ্ডৰ খণ্ড উন্নয়ন বিষয়া হাচিনা দলে টায়ুঙে। লণ্ডনত কৰ্মৰত প্ৰয়াসী ভাৰতীয়

তিনিচুকীয়াত বৈদিক গণিত প্ৰশিক্ষণ



তিনিচুকীয়া : ষ্টাফ ৰিপ'ৰ্টাৰ, ৮ ফেব্ৰুৱাৰী : সমগ্ৰ শিক্ষা তিনিচুকীয়া জিলাৰ উদ্যোগত তিনিচুকীয়া জিলাৰ মাধ্যমিক পৰ্যায়ৰ শিক্ষকসকলৰ বাবে বিপিন বৰা উচ্চ মাধ্যমিক বিদ্যালয়ত যোৱা ৪ ফেব্ৰুৱাৰীৰ পৰা অনুষ্ঠিত হোৱা জিলা ভিত্তিক পাঁচদিনীয়া বৈদিক গণিত প্ৰশিক্ষণৰ আজি সামৰণি পৰে। প্ৰশিক্ষণটোত ৪৫খন উচ্চ আৰু উচ্চতৰ মাধ্যমিক বিদ্যালয়ৰ শিক্ষক-শিক্ষয়িত্ৰীয়ে অংশগ্ৰহণ কৰে। তিনিচুকীয়া জিলাৰ

বিদ্যালয়সমূহৰ পৰিদৰ্শক তথা সমগ্ৰ শিক্ষাৰ জিলা মিছন সমন্বয়ক কবিতা ডেকাৰ তত্ত্বাৱধানত অনুষ্ঠিত হোৱা প্ৰশিক্ষণটোত মুখ্য সমল ব্যক্তি হিচাপে আছিল হায়দৰাবাদৰ কৌশল ভৰদ্বাজ আৰু গোলাঘাটৰ অৰিন্দম বৰা। শিক্ষক প্ৰশিক্ষাৰ্থীসকলে গণিতৰ জটিল গাণিতিক গণনাসমূহ সহজ প্ৰক্ৰিয়ালৈ ৰূপান্তৰ কৰিব পৰা কৌশলসমূহ আয়ত্ত কৰে। এই পাঁচদিনীয়া প্ৰশিক্ষণৰ কালছোৱাত জিলা আঁচনি বিষয়া মণিমা

ভট্টাচাৰ্য, ত্ৰিদিৱ শৰ্মা তামুলী, খণ্ড সমল ব্যক্তি দুৰ্জয় লোচন চেতিয়াই প্ৰশিক্ষাৰ্থীসকলৰ লগত মত বিনিময় কৰে। প্ৰশিক্ষাৰ্থীসকলৰ মাজৰ পৰা কৈলাশপুৰ উচ্চ মাধ্যমিক বিদ্যালয়ৰ হেমচন্দ্ৰ মৰাণ, ফিলে বাৰী উচ্চ মাধ্যমিক বিদ্যালয়ৰ বৰুণ খনিকৰ, ৰঙাগড়া চাহ বাগিচা আদৰ্শ বিদ্যালয়ৰ বিষ্ণু গগৈ, পানীতোলা উচ্চতৰ মাধ্যমিক বিদ্যালয়ৰ তুষা ত্ৰিবেণী গোহাঁই আৰু টঙনা উচ্চ মাধ্যমিক বিদ্যালয়ৰ হিমাঙ্কী বড়াই প্ৰশিক্ষণটোৰ পৰা লাভ কৰা অনুভৱ ব্যক্ত কৰে আৰু লগতে কয় যে গণিতৰ এই কৌশলসমূহ ছাত্ৰ-ছাত্ৰীসকলৰ মাজলৈ লৈ যাব পাৰিলে গণিতৰ প্ৰতি থকা ভয়, সংশয় নিশ্চয়কৈ আঁতৰিব আৰু কৌশলসমূহৰ ব্যৱহাৰৰ জৰিয়তে যথেষ্ট সময় ৰাহি হোৱাৰ লগতে ছাত্ৰ-ছাত্ৰীৰ গণিতৰ প্ৰতি আগ্ৰহ আৰু কৌতূহল বাঢ়িব। উক্ত পাঁচদিনীয়া প্ৰশিক্ষণটোত সহযোগিতা আগবঢ়ায় বিপিন বৰা উচ্চমাধ্যমিক বিদ্যালয়ৰ প্ৰধান শিক্ষয়িত্ৰী সংগীতা বৰাৰ লগতে খণ্ড সমল ব্যক্তি বন্দীপ সিংহ আৰু মণ্ডল কেন্দ্ৰ সমন্বয়ক প্ৰণমিতা বৰদলৈয়ে।

আধাৰশিলা স্থাপন

বিহপুৰীয়া : এজন সংবাদদাতা, ৮ ফেব্ৰুৱাৰী : বিহপুৰীয়াৰ যান-বাহন নিয়ন্ত্ৰণ কক্ষৰ সমীপত থকা বিদ্যুৎ পৰিবাহী ট্ৰেনফৰ্মাৰটোৰ নিচেই কাষতে গড়কাপ্তানী পথৰ ওপৰতে কালি বিয়লি বিধায়ক ড° অমিয়কুমাৰ ভূঞাই পৌৰপতি দীপশিখা বৰাৰ উপস্থিতিত যান-বাহন পাৰ্কিঙৰ এটি আধাৰশিলা স্থাপন কৰে। মুখ্য পথৰ মাজৰ পৰা দুই ফুট কাষত থকা পানী নিষ্কাশনৰ নলা নৰ্দমাৰ কাষত স্থাপন কৰিলে লোৱা পাৰ্কিং ব্যৱস্থাৰ পৰা নগৰবাসীৰ উপকাৰতকৈ অপকাৰ বেছি হ'ব বুলি নগৰবাসী চিন্তিত হৈ পৰিছে। ইফালে নগৰৰ ব্যৱসায়ীসকলৰ অনাময় ব্যৱস্থা সূচল কৰি তুলিবলৈ বদতি পথৰ দাঁতিত নিৰ্মাণ কৰা অনাময় কেন্দ্ৰটো কালি বিয়লি বিধায়কগৰাকীয়ে ফিতা কাটি ৰাইজক ব্যৱহাৰৰ বাবে মুকলি কৰি দিয়াত ৰাইজে সন্তোষ প্ৰকাশ কৰিছে। নগৰখনৰ সৰ্বাংগীণ উন্নয়নত বিধায়কগৰাকীয়ে হাতত লোৱা বিভিন্ন আঁচনিৰ নগৰবাসীয়ে শলাগ লৈছে।